

«Ýol ugrunda iki ynsan sataşdy...»

Category: Goşgular, Kitapcy

написано kitapcy | 25 январа, 2025

"Ýol ugrunda iki ynsan sataşdy..." «ÝOL UGRUNDA IKI YNSAN SATAŞDY...»

Ýol ugrunda iki ynsan sataşdy,
Göz gözüň önünde surata düşdi.

Ýürek gürsüldedi, ökje ýeňledi,
Gijeler gözlerE uky gelmedi.

Artdy iki kişiň mylaýym derdi,
Olar bir-birini düşünde gördi.

Gulaklary şaňlap ýada düşdüler.
Bir-birini küýsäp, oda düşdüler.

Pynhan-pynhan ýerde duşulan çaglar
Olary il-günden gizledi baglar.

Ýüregiň önünde ýürek açdylar,
Garaz, şeýdip juda ýakynlaşdylar.

Iki ynsan bir-birine ýar boldy,
Gyz-a gelin boldy, ýigit är boldy.

Bu ýagdaýda hepde geçdi, aý geçdi,
Gelin agraslandy, owadanlaşdy.

Edilen şert käte çykça-da puja,
Gündiziň öýkesi ýazyldy gije.

Indi aýdaýaýyn soň bolan zadam:
Adamdan döredi ýene bir adam.

Adamdan döredi ýene bir adam,

Oňa «Ömri uzak bolsun!» diýdiler.

Toý tutuldy. Adam bary ýygandy:
Guduraşyp, içdiler hem iýdiler.

Kinniwanja adam welin aglaýar,
Köşeşdirýär diňe enäň emmesi.
Gara çyny bilen çyrlaýar körpe,
Şady-horram galanlaryň hemmesi.

Bu neneňsi waka, niçik ahwalat?
Näme üçin aglaýar ol, gülenok?
Meger, dünýä baş günlüjek gelenin
Çaga bilýär: Ullakanlar bilenok.

Berdinazar HUDAÝNAZAROW. Goşgular